

Il-knisja ta' San Blas - fil-limiti tas-Sigġiewi; Ġuspatronat tal-Imdina -

Kitba ta' Anthony M. Brincat

Id-drittijiet tal-propjetà intellettuali (copyright) huma kollha miżmumin mill-awtur/i originali tal-kitba u mis-sit www.kappellimaltin.com. Ikteb lil webmaster@kappellimaltin.com għall-permess biex tuża dan il-materjal.

Kappella oħra li nsibu fil-kampanja Maltija hija dik iddedikata lil San Blas, Isqof. Din tinsab fit-triq li mir-Rabat tagħti għas-Sigġiewi. L-inħawi tal-madwar huma magħrufin bħala “*ta' San Blas*” appuntu minħabba din il-kappella. Għalkemm din il-kappella hi aktar viċin is-Sigġiewi, tagħmel mal-Katidral tal-Imdina u hija ġuspatronat tal-istess Katidral.

San Blas

San Blas kien Isqof ta' Sebaste fl-Armenja fis-seklu IV. Hu ħa l-martirju tiegħu fi żmien il-ħakma ta' Licinius, madwar is-sena 316. Ftit nafu fuq il-ħajja tiegħu iżda lejn is-seklu tmienja bdew jinbtu legġendi dwar ħajtu fil-martirjologiji ta' dak iż-żmien u oħrajn ta' aktar tard bħall-“*Legenda Aurea*” ta' Jacopus Voragine. Dawn jgħidulna li San Blas tweled għand familja għanja u nobbli Nisranija. Jingħad li kien tabib iżda n-nies ta' Sebaste għażluh bħala Isqof tagħhom. Kif kien għadu kemm sar Isqof, bdiet il-persekuzzjoni kontra l-Insara u hu ħarab lejn l-għoljiet sabiex ma jinqabdx. Iżda xi nies tal-gvernatur sabuħ f'għar, imdawwar minn annimali selvaġġi morda li kien qed jieħu ħsieb. Huwa ittieħed prigunier fuq kmand tal-gvernatur Agricolaus u ntefa' fil-ħabs. Minħabba l-ġibda li kellu lejn l-annimali selvaġġi, hu jitqies bħala l-patron tagħhom.

Waqf li kien fil-ħabs San Blas għamel miraklu meta fejjaq tifel li kellu xewka ta' ħuta mwahħla fi grizmejh u li minħabba fiha kien qed jifga. Minħabba f'hekk San Blas sar magħruf ukoll bħala qaddis li jfejjaq il-mard tal-grieżem, li fil-Medju Evu kien joqtol għadd ta' tfal. Fil-ħabs tawħ għadd ta' torturi, fosthom li ħallewh bil-ġuħ għal ħafna żmien. Iżda mara salvatu billi kienet

teħodlu x'jiekol u xi xemgħat fil-ħabs. Fl-aħħar hu inagħta l-martirju bil-qtugħ tar-ras.

Il-kult ta' San Blas f'Malta

Sa ftit taż-żmien ilu f'Malta kienu jbierku ħbejżiet u jitqassmu 'l dawk preżenti fil-festa tiegħu. Dan kien isir kemm fil-Katidral tal-Imdina kif ukoll fil-knisja tal-Ġizwiti fil-Belt. Illum din iċ-ċerimonja ssir fil-kappella li qed niddeskrivu hawn. Isir ukoll it-tberik tal-annimali u tal-prodotti agrikoli bħal żejt u laring. Barra minn Malta fil-festa tal-qaddis fil-knisja ssir ċerimonja fejn il-qassis iżomm żewġ xemgħat fuq ras in-nies u jgħid din it-talba: *“Mulej isma' t-talb tal-martri tiegħek San Blas. Aġħtina l-hena u l-paċi f'din id-dinja u għenna naqilgħu il-ferħ ta' dejjem”*. Il-qassis ukoll imiss il-grizmejn tan-nies bix-xemgħa mbierka waqt li jgħid din it-talba: *“Nitolbu biex bl-interċessjoni ta' San Blas Alla jħarisna mill-mard tal-grieżem u minn kull deni ieħor”*.

Hawn Malta San Blas jitqies ukoll bħala protettur tal-qbiela u jiġi nvokat waqt il-ħlas. Mhux magħruf għaliex din l-assoċjazzjoni (forsi għax kien tabib?) iżda jidher ukoll li din tinsab biss f'Malta. Waqt il-ħlas, kienet tingħad din it-talba: *“San Blas, San Blas, wessa' t-toqba u ċekken ir-ras!”*.

Fl-ikonografija generalment naraw 'il dan il-qaddis b'xemgħa jew tnejn imsallbin f'idejh jew inkella go għar imdawwar mill-annimali selvaġġi kif kienu sabuħ in-nies tal-gvernatur. Ma tonqosx ukoll il-palma simbolu tal-martri. Hawn Malta teżisti biss kappella waħda ddedikata 'l dan il-qaddis, din li qed nitkellmu fuqha hawn, għalkemm darba kienet teżisti waħda oħra wkoll fin-Nadur f'Għawdex. Illum għadna naraw statwa waħda biss fit-toroq li tirrappreżenta 'l dan il-qaddis u din appuntu tinsab ukoll fin-Nadur. Jeżistu żewġ toroq imsemmijin għalih, waħda fin-Nadur u l-oħra fil-Belt Valletta. Naturalment ma nistgħux ma nsemmux ukoll il-bajja sabiħa f'Għawdex imsemmija għalih.

Il-festa tiegħu taħbat fit-3 ta' Frar għalkemm il-kalendarju Grieg iqiegħed il-festa tiegħu nhar il-11 ta' Frar. San Blas huwa meqjum kemm mill-knisja Kattolika kif ukoll minn dik Armena. San Blas huwa wkoll wieħed mill-14 Qaddis Awżiljarji tal-Knisja Kattolika.

Origini

Jidher li din il-kappella inbniet għall-ewwel darba fl-1430. Fl-atti taż-żjara ta' monsinjur Pietru Dusina din il-kappella ma tissemhix, forsi għax dak iż-żmien kienet diġà mgarrfa. Izda jsemmi li t-Teżorier tal-Katidral, li fl-1575 kien dun Pietro Cubelles, kien igawdi l-Prebenda ta' San Blas tar-Rwieh.

Il-kappella reggħet inbniet fl-1691 mill-kanonku Antonio Manso, li dak iż-żmien kien igawdi l-Prebenda ta' San Blas. Dan kien fiż-żmien li Fra Gregorio Carafa kien il-Gran Mastru u Fra Davide Cocco Palmieri kien l-Isqof ta' Malta. Dan kollu huwa mfakkar f'irhama li hemm fuq ġewwa tal-bieb.

Il-kappella minn barra u minn ġewwa

Il-kappella għandha pjanta rettangolari b'saqaf troll li jistrieħ fuq ħames arkati. Fuq l-altar tal-ġebel, li qiegħed f'daħla mhux fonda bejn żewġ pilastri ta' stil Toskan u magħluqa b'arkata, kien hemm pittura tal-qaddis, xogħol ta' Giuseppe D'Arena (1633-1719). Din illum tinsab fil-Mużew tal-Katidral u flokha tqiegħdet kopja għal raġuni ta' sigurtà. Fuq il-gwarniċ tal-kwadru hemm żewġ angli li jzommu skrizzjoni. L-altar qiegħed targa għola mill-kumpliment tal-knisja. L-art tal-kappella hi taċ-ċangatura li flimkien mal-ħitan li tqaxxru fuq il-ġebbla jagħtu dehra ferm sabiħa lil din il-knisja.

Minn fuq l-altar hemm żewġ biebien, li minnhom tista' tidhol għas-sagrastija. Fis-sagrastija hemm statwa tal-ġebel tal-qaddis. Minn hemm tista' titla' garigor dejjaq li jwasslek sa fuq il-bejt ta' din il-kappella, minn fejn wieħed jista' jara veduta mill-isbaħ tal-kampanja Maltija.

Il-faċċata hi sempliċi ħafna, b'żewġ pilastri fil-ġenb u li fuqhom għandhom speċi ta' żewġ balavostri tal-ġebel forma ta' fjamma. Bejniethom hemm frontispizju triangolari u kampnar żgħir ħafna, illum mingħajr qanpiena. Fuq il-bieb hemm gwarniċa u aktar 'il fuq hemm tieqa tonda. Fuq il-ħitan tal-ġenb naraw żewġ imwieżeb li jarmu l-ilma tax-xita minn fuq il-bejt. Fuq wara tal-knisja hemm kampnar ieħor. Il-bieb tal-injam fih żewġ twieqi żgħar sabiex id-devoti kienu jkunu jistgħu jinwistaw anke meta l-knisja tkun magħluqa.

Għeluq

Xi ftit tas-snin ilu din il-kappella giet restawrata għalhekk tinsab f'kundizzjoni tajba. Illum jieħu ħsiebha l-Moviment Azzjoni Soċjali (MAS) u fiha ssir quddiesa fil-għodu kull l-ewwel Hadd tax-xahar.